

ಶ್ರೀ ವಿ. ಎಲ್. ಪಾಟೀಲ್ (ಮಾನ್ಯ ಸಮಾಜ ಕಲ್ಯಾಣ ಮಂತ್ರಿಗಳು).—ಮಾನ್ಯ ಅಧ್ಯಕ್ಷರೇ, ಈವರೆಗೆ ದಿನಗೂಲಿ ಮೇಲೆ ನೇಮಕ ಮಾಡಿಕೊಳ್ಳುತ್ತಿದ್ದೇವೆ. ಸಂಬಂಧಪಟ್ಟ ಸ್ಥಳಗಳಿಗೆ ಯೋಗ್ಯರನ್ನು ಮತ್ತು ಅರ್ಹರಾದವರನ್ನು ತೆಗೆದುಕೊಳ್ಳಬೇಕಾಗುತ್ತದೆ. ದಿನಗೂಲಿಯಲ್ಲಿ ಯಾರೂ ಅರ್ಹರಿರದ್ದಾರೋ ಅವರಲ್ಲಿರದ್ದೂ ಸಾಧ್ಯವಾದಷ್ಟು ತೆಗೆದುಕೊಳ್ಳುವುದಕ್ಕೆ ಪ್ರಯತ್ನ ಮಾಡುತ್ತೇವೆ. ಆದರೆ ಅರ್ಹರಲ್ಲದವರನ್ನು ತೆಗೆದುಕೊಳ್ಳುವುದಕ್ಕೆ ಸಾಧ್ಯವಾಗಿಲ್ಲ.

(iii) ಗೋಣಿಕೊಪ್ಪಲಿನಲ್ಲಿರುವ ಕೊಡಗು ಕಿತ್ತಳೆ ಬೆಳೆಗಾರರ ಸಹಕಾರ ಸಂಘವನ್ನು ಡಿಫಾಲ್ಟರ್ ಸಂಘವೆಂದು ಪರಿಗಣಿಸಿರುವುದು

ಶ್ರೀಮತಿ ಸುಮಾ ವಸಂತ (ವಿರಾಜ ಪೇಟೆ).—ಗೋಣಿಕೊಪ್ಪಲಿನಲ್ಲಿರುವ ಕೊಡಗು ಕಿತ್ತಳೆ ಬೆಳೆಗಾರರ ಸಹಕಾರ ಸಂಘವನ್ನು ಬ್ಯಾಂಕಿನ ಸಾಲ ಹಾಗೂ ಬಡ್ತಿ ಮರುಪಾವತಿ ಮಾಡದಿದ್ದುದರಿಂದ ಡಿಫಾಲ್ಟರ್ ಸಂಘವೆಂದು ಪರಿಗಣಿಸಿ ೧೯೭೮ರಲ್ಲಿ ಮೇಲ್ಕಂಡ ಸಂಘವನ್ನು ಸರ್ಕಾರಕ್ಕೆ ವಶಪಡಿಸಿಕೊಳ್ಳಲಾಯಿತು. ಹಾಗೂ ಅದಕ್ಕೆ ಒಬ್ಬರು ಆಡಳಿತಾಧಿಕಾರಿಯವರನ್ನು ನೇಮಿಸಲಾಯಿತು. ಇವರು ೩೧-೭-೮೩ರವರೆಗೂ ಸಂಘವನ್ನು ಮುಂದುವರಿಸಿಕೊಂಡು ಬಂದಿದ್ದು ಈ ಸಂಘಕ್ಕೆ ಆಡಳಿತ ಮಂಡಳಿಯನ್ನು ನೇಮಿಸುವ ಮೂಲಕ ಪುನರಾರಚಿಸಬೇಕಾಗಿದ್ದಿತು. ಆದರೆ ಆಡಳಿತ ಮಂಡಳಿಯ ಪುನರಾರಚನೆ ಆಗಿಲ್ಲ. ಸದರಿ ಸಂಘದಲ್ಲಿ ೧೭ ಮಂದಿ ನೌಕರರಿದ್ದು ೧೯೮೨ನೇ ಇಸವಿಯ ಸೆಪ್ಟೆಂಬರ್ ಮಾಹೆಯಿಂದ ಇದುವರೆಗೂ ಎಂದರೆ ಸುಮಾರು ೩೭ ತಿಂಗಳ ಸಂಬಳವನ್ನು ಕೊಟ್ಟಿರುವುದಿಲ್ಲ. ಈ ಬಗ್ಗೆ ಮಾನ್ಯ ಸಹಕಾರ ಮಂತ್ರಿಗಳನ್ನು ಗೋಣಿಕೊಪ್ಪಲಿನಲ್ಲಿ ಭೇಟಿ ಮಾಡಿ ಈ ಸಂಘದ ವತಿಯಿಂದ ಹಣ್ಣು ಸಂಸ್ಕರಣಾ ಘಟಕವೊಂದನ್ನು ತೆರೆಯುವಂತೆ ಕೋರಿಕೆ ಸಲ್ಲಿಸಿದ್ದು ಇದುವಾಗ ಒಂದು ಸಾವಿರ ಮಂದಿಗೆ ಕೆಲಸ ದೊರಕುವುದಾಗಿ ಕೇಳಿಕೊಂಡಿದ್ದು ಮಾನ್ಯ ಮಂತ್ರಿಗಳು ಸದರಿ ಘಟಕವನ್ನು ಪ್ರಾರಂಭಿಸುವುದಾಗಿ ಭರವಸೆ ನೀಡಿದ್ದರೊಂದು ತಿಳಿದು ಬಂದಿದೆ. ಆದರೆ ಇದುವರೆಗೂ ಸದರಿ ಘಟಕವನ್ನು ಪ್ರಾರಂಭಿಸದಿರುವುದರಿಂದಲೂ ಸಂಘದ ಆಡಳಿತ ಮಂಡಳಿಯನ್ನು ನೇಮಿಸದಿರುವುದರಿಂದಲೂ ಎಂಥದೊಂದು ನೌಕರರು ತಂಬಾ ತೊಂದರೆಗೊಳಗಾಗಿದ್ದು ವೇತನವಿಲ್ಲದೆ ಜೀವನ ನಡೆಸಲಾರದ ಪರಿಸ್ಥಿತಿ ಸಿಕ್ಕಿ ಬಿದ್ದಿದ್ದಾರೆ. ಆದ್ದರಿಂದ ಸರ್ಕಾರ ಕೂಡಲೇ ಈ ಬಗ್ಗೆ ಗಮನ ಹರಿಸಿ ಆಡಳಿತ ಮಂಡಳಿ ರಚಿಸುವ ಮೂಲಕ ಹಾಗೂ ಹಣ್ಣು ಸಂಸ್ಕರಣಾ ಘಟಕವನ್ನು ಪ್ರಾರಂಭಿಸುವ ಮೂಲಕ ನೌಕರರಿಗೆ ಸಹಾಯ ಮಾಡಿ ಇದರ ಜೊತೆಗೆ ಇತರ ಒಂದು ಸಾವಿರ ಮಂದಿಗೆ ಕೆಲಸ ದೊರಕುವಂತೆ ಮಾಡಬೇಕೆಂದು ಸರ್ಕಾರವನ್ನು ಒತ್ತಾಯಿಸುತ್ತೇನೆ.

ಶ್ರೀ ಆರ್. ಎಲ್. ಜಾಲಪ್ಪ (ಮಾನ್ಯ ಸಹಕಾರ ಸಚಿವರು).—ಮಾನ್ಯ ಅಧ್ಯಕ್ಷರೇ, ಈ ಸಂಸ್ಥೆಯಲ್ಲಿ ಸುಮಾರು ೪೦-೫೦ ಲಕ್ಷ ರೂಪಾಯಿವರೆಗೆ ಲಾಭಾನಾಗಿರುವುದರಿಂದ ಇದನ್ನು ಸರ್ಕಾರದವರು ತೆಗೆದುಕೊಳ್ಳಲು ಆಡಳಿತಾಧಿಕಾರಿಯನ್ನು ನೇಮಿಸಿದರು ಆದುದು ನಂತರ ಕೆಲವು ದಿವಸ ಬೇರೆ ಸಹಕಾರ ಸಂಘಕ್ಕೆ ಇದನ್ನು ವಹಿಸಿಕೊಡಲಾಗಿತ್ತು. ಅವರೂ ಸಹ ಲಾಭಾನಾಯಿತು ಎಂದು ಬಿಟ್ಟು ಕೊಟ್ಟಿದ್ದಾರೆ ನಾನು ಒಂದು ವರ್ಷದ ಹಿಂದೆ ಅಲ್ಲಿ ಹೋಗಿ ಪರಿಸ್ಥಿತಿಯನ್ನು ನೋಡಿದ್ದೇನೆ. ಅಲ್ಲಿರುವ ತೊಂದರೆ ಇಷ್ಟೆ ಅಲ್ಲಿ ಕಷ್ಟಪರಾರ್ಥಗಳು. ಕಿತ್ತಳೆ ಹಣ್ಣು ಅನಾಸಸ್ ಇಂಥದ್ದು ಸರಿಯಾಗಿ ಸಿಗುತ್ತಿಲ್ಲ ಒಳ್ಳೊಳ್ಳೆಯ ಕಿತ್ತಳೆ ಹಣ್ಣನ್ನು ಬೆಂಗಳೂರಿನಲ್ಲಿ ಮಾರಿಕೊಂಡು ಸಣ್ಣ ಸಣ್ಣ ಹಣ್ಣನ್ನು ಅವರಿಗೆ ಕೊಡುತ್ತಿದ್ದುದರಿಂದ ಲಾಭದಾಯಕವಾಗಿ ನಡೆಸುವುದಕ್ಕಾಗಲಿಲ್ಲ. ಇದರಿಂದ ಲಾಭಾನಾಗಿದೆ. ನಾವು ಅದನ್ನು ಕರ್ನಾಟಕ ಕನ್ಸೂಮರ್ಸ್ ಫೆಡರೇಷನ್ನಿಗೆ ವಹಿಸಬೇಕೆಂದು ಮಾಡಿದೆವು ಆದರೆ ಕೊನೆ ಸ್ಥಿತಿಯಲ್ಲಿ ನಮ್ಮ ಕೈಯಲ್ಲಾಗುವುದಿಲ್ಲ ಎಂದು ಅವರೂ ಬಿಟ್ಟರು. ಟೆಂಡರ್ ಕರೆದು ಬಾಡಿಗೆಗೆ ನಡೆಸುವುದಕ್ಕೆ ಅಥವಾ ಕೊಂಡುಕೊಳ್ಳುವುದಕ್ಕೆ ವ್ಯವಸ್ಥೆ ಮಾಡುತ್ತಿದ್ದೇವೆ. ಅಲ್ಲಿ ನೌಕರರಿರುವುದು ನಿಜ. ಸಂಬಳ ಬರದಿರುವುದೂ ನಿಜ. ಅಭೇಕ್ಷ ಬ್ಯಾಂಕಿನಲ್ಲಿ, ಜಿಲ್ಲಾ ಬ್ಯಾಂಕಿನಲ್ಲಿ ಹಣ ತೆಗೆದುಕೊಂಡು ಸಂಬಳ ಕೊಡುವುದಕ್ಕೆ ವ್ಯವಸ್ಥೆ ಮಾಡುತ್ತಿದ್ದೇವೆ.

ಶ್ರೀ ಕೆ. ಎಚ್. ಪಾಟೀಲ್.—ಯಾವುದಾದರೂ ಸಂಸ್ಥೆಗೆ ಕೊಟ್ಟು ನಡೆಸಿದರೆ ಅದ್ವಿ ಇಲ್ಲ. ನಮ್ಮಲ್ಲಿ ಅನೇಕ ಜನ ಅಧಿಕಾರಿಗಳಿದ್ದಾರೆ, ತಪ್ಪು ಕಂಡುಹಿಡಿಯುವವರು ಮಾತ್ರವಲ್ಲ, ಒಳ್ಳೆಯ ಅಧಿಕಾರಿಗಳೂ ಇದ್ದಾರೆ. ಅವರನ್ನು ಹಾಕಿ ಕೆಲಸ ಮಾಡುವುದಕ್ಕೆ ಹೆಚ್ಚಿದರೆ ನಿಮಗೂ ಕೀರ್ತಿ ಬರುತ್ತದೆ. ಚಲೋ ಕೆಲಸವೂ ಆಗುತ್ತದೆ. ಆ ರೀತಿ ಮಾಡುವುದಕ್ಕೆ ಏತಕ್ಕೆ ಪ್ರಯತ್ನ ಮಾಡಬಾರದು ?

ಶ್ರೀ ಆರ್. ಎಲ್. ಜಾಲಪ್ಪ.—ನಮ್ಮಲ್ಲಿ ತಪ್ಪು ಕಂಡುಹಿಡಿಯುವ ಅಧಿಕಾರಿಗಳಿದ್ದಾರೆ. ಆದರೆ ಅವರೇ ಅಧಿಕಾರ ಮಾಡುವುದಕ್ಕೆ ಹೋದಾಗ ಅದೇ ತಪ್ಪನ್ನು ಮಾಡುತ್ತಾರೆ. ಸಂಘಗಳನ್ನು ನಡೆಸುವುದು ಸುಲಭವಾದ ಕೆಲಸವಲ್ಲ. ಈಗಾಗಲೇ ನಾನು ಹೇಳಿದ್ದೇನೆ. ಕರ್ನಾಟಕ ಕನ್ಸೂಮರ್ಸ್ ಫೆಡರೇಷನ್ ಕೊಡುವುದಕ್ಕೆ ಪ್ರಯತ್ನಪಟ್ಟಾಗ ಅವರು ಮುಂದೆ ಬರಲಿಲ್ಲ. ಮಾರ್ಕೆಟಿಂಗ್ ಫೆಡರೇಷನ್ ನವರೂ ಮುಂದೆ ಬರಲಿಲ್ಲ ಚರ್ಚೆ ಮಾಡಿದಾಗ ಗೊತ್ತಾಯಿತು ಕೆಲವು ದೊಡ್ಡದೊಡ್ಡ ಪ್ಯಾಂಟರಿಗಳೂ ಕಿತ್ತಳೆ ಹಣ್ಣನ್ನು ಸಂಸ್ಕರಣ ಘಟಕಕ್ಕೆ ಕೊಟ್ಟರೆ ಇನ್‌ಕಂ ಟ್ಯಾಕ್ಸ್ ಲೆಕ್ಕ ಸಿಗುತ್ತದೆ ಎಂದು ಬೆಂಗಳೂರಿಗೆ ಕಳುಹಿಸುತ್ತಿದ್ದಾರೆ ಎಂಬುದು. ಕುಶಾಲನಗರದ್ದು ಅದೇ ಪರಿಸ್ಥಿತಿಯಾಗಿದೆ. ಸಿರ್ಸಿಯ ಹತ್ತಿರ ಇರತಕ್ಕ ಕಾಮಧೇನು ಸಹಕಾರ ಸಂಘದ ಪರಿಸ್ಥಿತಿಯೂ ಇದೇ ರೀತಿ ಆಗಿದೆ. ಅಲ್ಲಿ ಟೆಂಡರ್ ಕರೆದು ಕೋಟೀಷನ್ ನೋಡಿ ಫೈನಲ್‌ಸ್ ಮಾಡಿದ್ದೇವೆ. ಈ ಎರಡೂ ಸಂಸ್ಥೆಗಳಿಗೆ ಏನಾದರೂ ಮಾಡಿ ಒಂದು ವ್ಯವಸ್ಥೆ ಮಾಡುತ್ತೇವೆ.

ಶ್ರೀ ಎಸ್. ಬಂಗಾರಪ್ಪ.—ಮಾನ್ಯ ಸಭಾಧ್ಯಕ್ಷರೇ, ಸಿರ್ಸಿ ಹತ್ತಿರ ಕಾಮಧೇನು ಕಿತ್ತಳೆ ಹಣ್ಣಿನ ಸಂಸ್ಕರಣ ಸಹಕಾರ ಸಂಘ ಇರಬಹುದು. ಅದೇ ರೀತಿ ಬೇರೆ ಕಡೆ ಕೂಡ ಇರಬಹುದು. ಎಲ್ಲದಕ್ಕೂ ಕೂಡ ಅದೇ ಪರಿಸ್ಥಿತಿ ಇದೆ. ದೊಡ್ಡ ದೊಡ್ಡ ಹಣ್ಣುಗಳನ್ನು ಬೆಂಗಳೂರು ಮುಂತಾದ ಕಡೆ ಕಳುಹಿಸಿ ಚಿಕ್ಕ ಚಿಕ್ಕ ಹಣ್ಣುಗಳನ್ನು ಸೊಸೈಟಿಗಳಿಗೆ ಕಳುಹಿಸುತ್ತಿದ್ದಾರೆ, ಖರೀದಿ ಮಾಡುವುದರಲ್ಲಿ ವ್ಯತ್ಯಾಸ ವಾಗಿರುವುದರಿಂದ ಅವರು ಬೆಳೆದ ಹಣ್ಣನ್ನು ಸೊಸೈಟಿಗೆ ಮಾರಲು ತಯಾರಿಲ್ಲ. ತಾವು ಮಾತುಕತೆ ಮಾಡಿ ವ್ಯವಸ್ಥೆ ಮಾಡುವ ಜವಾಬ್ದಾರಿ ವಹಿಸಿಕೊಂಡರೆ ಕಿತ್ತಳೆ ಹಣ್ಣು ಅಲ್ಲಿ ಮಾರಾಟ ಮಾಡುವುದಕ್ಕೆ ಅವಕಾಶವಾಗುತ್ತದೆ. ಬನವಾಳಿ ಹತ್ತಿರ ಇರತಕ್ಕ ಕಾಮಧೇನು ಸೊಸೈಟಿ ಏನಿದೆ ಅಲ್ಲಾಗಲೇ ಇತರ ಕಡೆಗಳಲ್ಲಾಗಲೇ ಕೋಟಾಂತರ ರೂಪಾಯಿ ಬಂಡವಾಳ ಹಾಕಿ ಒಳ್ಳೆಯ ಮೆಷಿನರಿಗಳನ್ನು ತಂದಿಟ್ಟು ಕೊಂಡಿದ್ದಾರೆ. ತಾವು ಒಂದು ಸರಿಯಾದ ವ್ಯವಸ್ಥೆ ಮಾಡದೇ ಹೋದರೆ ಆ ಮೆಷಿನರಿಗಳು ಹಾಳಾಗುತ್ತವೆ. ನಾನು ಸಂಬಳದ ವಿಚಾರವಾಗಿ ಮಾತನಾಡುತ್ತಿಲ್ಲ. ಶ್ರೀಮತಿ ಸುಮ ವಸಂತ ಅವರು ೧೯೮೨ರಿಂದ ಸಂಬಳ ಕೊಟ್ಟಿಲ್ಲ ಎಂಬ ಮಾತನ್ನು ಹೇಳಿದ್ದಾರೆ. ನಾನು ಸಂಬಳಕ್ಕೋಸ್ಕರ ಮಾತನಾಡುತ್ತಿಲ್ಲ. ಸೊಸೈಟಿ ಚೆನ್ನಾಗಿ ಬೆಳೆಯಬೇಕು ಎಂಬ ದೃಷ್ಟಿಯಿಂದ ಹೇಳುತ್ತಿದ್ದೇನೆ. ಸಂಬಳಕ್ಕೆ ವ್ಯವಸ್ಥೆ ಮಾಡು ತ್ತೇನೆಂದು ತಾವು ಹೇಳಿದ್ದೀರಿ, ಸಂತೋಷ. ಆದರೆ ಸೊಸೈಟಿ ಸರಿಯಾಗಿ ನಡೆವರೆ ಮುಂದೆ ಸಂಬಳ ಅವರೇ ಕೊಡುವುದಕ್ಕೂ ಅನುಕೂಲವಾಗುತ್ತದೆ. ಆದ್ದರಿಂದ ಎಲ್ಲ ಯೂನಿಟ್‌ಗಳ ಬಗ್ಗೆ ಏತಕ್ಕೆ ಕಾರ್ಯಕ್ರಮ ಹಾಕಬಾರದು ?

ಶ್ರೀ ಆರ್. ಎಲ್. ಜಾಲಪ್ಪ.—ಅವುಗಳನ್ನು ನಡೆಸಬೇಕು ಎಂಬ ಉದ್ದೇಶದಿಂದಲೇ ನಾವು ಪ್ರಯತ್ನಪಡುತ್ತಿರುವುದು. ಅಲ್ಲಿ ಸ್ಟೇಟ್ ಬ್ಯಾಂಕ್ ಆಫ್ ಮೈಸೂರಿನವರು ಫೈನಾನ್ಸ್ ಮಾಡಿದ್ದಾರೆ ಕೊಡಗು ಜಿಲ್ಲಾ ಬ್ಯಾಂಕಿನವರು ಫೈನಾನ್ಸ್ ಮಾಡಿದ್ದಾರೆ, ಅಲ್ಲಿ ರಾ ಮೆಟೀರಿಯಲ್ಸ್ ಸಿಕ್ಕದಿರುವುದ ರಿಂದ ಕಷ್ಟವಾಗಿದೆ. ಅದರಲ್ಲೂ ನಾವು ಫೈನಾನ್ಸಿನಿಂದ ಅಥವಾ ಬೇರೆ ಕಡೆಯಿಂದ ರಾ ಮೆಟೀರಿಯಲ್ಸ್ ತರಿಸಿದರೆ ಪ್ರಯೋಜನವಾಗುವುದಿಲ್ಲ. ಸಹಕಾರ ಸಂಘ ಮಾಡಿದ ಉದ್ದೇಶ ಏನೆಂದರೆ ಕೊಡಗಿನಲ್ಲಿ ಕಿತ್ತಳೆ ಬೆಳೆಯತಕ್ಕ ಬೆಳೆಗಾರರಿಗೆ ನಾಲ್ಕು ಕಾಸು ಸಿಗಲಿ, ಅವರಿಗೆ ಉಪಯೋಗವಾಗಲಿ ಎಂಬುದು. ನಾನೇ ಇನ್ನೊಂದು ಸಾರಿ ಅಲ್ಲಿಗೆ ಹೋಗಿ ಸಾಧ್ಯವಾದರೆ ಸರಿಪಡಿಸುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

iv) ಬೆಂಗಳೂರು ನಗರದ ಮಲ್ಲೇಶ್ವರ ಪ್ಯಾಲೇಸ್ ಗುಟ್ಟುಹಳ್ಳಿಯಲ್ಲಿರುವ ಬೆಲೆಬಾಳುವ ಜಮೀನನ್ನು ಕೆಲವರು ಕಬಳಿಸಲು ಯತ್ನಿಸುತ್ತಿರುವ ಬಗ್ಗೆ

ಶ್ರೀ ಎಂ. ಎಸ್. ಕೃಷ್ಣನ್ (ರಾಜಾಜಿನಗರ).—ಬೆಂಗಳೂರು ನಗರದ ಮಲ್ಲೇಶ್ವರ ಪ್ಯಾಲೇಸ್ ಗುಟ್ಟುಹಳ್ಳಿ ರಸ್ತೆಯ ಬಲಭಾಗಕ್ಕೆ ವಾಟರ್ ಪೈಪ್ ಲೈನಿನ ಪೂರ್ವ ಭಾಗಕ್ಕೆ ಇನಾಂ ಜೋಡಿ ರಂಗನಾಥ ಪುರಕ್ಕೆ ಸೇರಿದ ಸರ್ವೆ ನಂ. ೮, ೯, ಮತ್ತು ೧೬ರಲ್ಲಿ ಸುಮಾರು ೧೦ ಎಕರೆ ವಿಸ್ತಾರವುಳ್ಳ ಲಕ್ಷಾಂತರ ರೂಪಾಯಿ ಬೆಲೆ ಬಾಳುವ ಜಮೀನನ್ನು ಕೆಲವು ಪಟ್ಟಭದ್ರಹಿತಗಳು ಕಬಳಿಸಲು ಯತ್ನಿಸುತ್ತಿದ್ದಾರೆ ಈ ಜಮೀನು ಸರಕಾರಕ್ಕೆ ಸೇರಿದ್ದು ನಂ.ಆರ್.ಡಿ.ಎಂ.ಎನ್. ೫೨ ದಿನಾಂಕ ೧೬-೧೦-೧೯೫೯ರ ಸರ್ಕಾರದ ಆಜ್ಞೆಯಿಂದ ಇದು ವಿಧಿತವಾಗಿದೆ.